



QORTI TA' L-APPELL KRIMINALI

**S.T.O. PRIM IMHALLEF
SILVIO CAMILLERI**

Seduta tal-21 ta' Dicembru, 2012

Numru 500/2012

**Il-Pulizija
(Spettur Josric Mifsud)**

v.

Raymond Spiteri

Il-Qorti:

1. Rat l-imputazzjonijiet migjuba mill-Pulizija Ezekuttiva kontra Raymond Spiteri, bin Saviour u Lucia nee` Buttigieg, imwieled fit-18 ta' Awwissu 1958 u residenti fil-fond San Adeodato, Triq Marsilja, Sannat, Ghawdex u detentur tal-karta tal-identita` numru 42458(G) fejn gie akkuzat talli nhar is-Sibt 7 ta' Mejju 2011 ghal habta ta' 07:30hrs u fil-jiem u l-gimghat ta' qabel din id-data, gewwa Ta' Cenc limiti tas-Sannat, Ghawdex:

1. waqt stagun maghluq ghat-tehid tal-ghasafar, ha jew ipprova jiehu xi ghasfur u dan bi ksur tar-

regolament 18(1)(c) tal-A.L. 79 tal-2006 hekk kif emendat (L.S. 504.71);

2. minghajr pregudizzju ghad-disposizzjonijiet ta' kull ligi ohra kkaccja jew ipprova jikkaccja, jiehu jew ipprova jiehu xi ghasfur, b'kull mezz, meta ma kienx fil-pussess ta' licenzja valida mahruha mid-Direttur, u ma ssodisfax l-kundizzjonijiet kollha specifiki f'dik il-licenzja u f'kull ligi ohra u dan bi ksur tar-regolament 12(1) tal-A.L. 79 tal-2006 hekk kif emendat (L.S. 504.71);

3. biegh, offra ghall-bejgh, esebixxa ghall-bejgh, uza jew zamm trabokki, kemm bix-xibka kemm minghajrha, li l-uzu taghhom huwa pprobit taht is-sub regolament (1)(f) tar-regolament 7 u dan bi ksur tar-regolament 7(2) tal-A.L. tal-2006 hekk kif emendat (L.S. 504.71).

2. Rat is-sentenza ta' l-Qorti tal-Magistrati (Ghawdex) bhala Qorti ta' Gudikatura Kriminali tas-6 ta' Marzu 2012 li permezz taghha dik il-Qorti fir-sabet li fir-rigward tat-tielet imputazzjoni, fuq nuqqas ta' provi, lliberat lill-imputat minnha u fir-rigward tal-ewwel (1) u tat-tieni (2) imputazzjonijiet, wara li rat ir-Regolamenti 18(1)(c) u 12(1) tal-Legislazzjoni Sussidjarja 504.71 tal-Ligijiet ta' Malta, sabet lill-imputat Francis Spiteri hati taghhom u kkundannatu multa komplessiva ta' tliet mija u hamsa u ghoxrin Euro (€325).

3. Rat ir-rikors ta' appell ta' Raymond Spiteri minnu prezentat fit-23 ta' Marzu 2012, li permezz tieghu talab lil din il-Qorti joghgobha tikkonferma s-sentenza appellata in kwantu lliberatu mit-tielet akkuza u tirrevokha in kwantu l-ewwel u t-tieni akkuzi fejn sabet lill-imputat hati u kkundannatu multa ta' €325 u b'hekk tillibera lill-imputat minn kull htija u piena skont il-ligi.

4. Semghet mill-gdid ix-xhieda prodotti fl-ewwel istanza, rat l-atti u d-dokumenti esebiti u semghet lill-partijiet jittrattaw l-appell.

5. Il-fatti tal-kawza, in kwantu rilevanti ghall-finijiet tal-appell, jistghu jigu riassunti kif gej:

Fis-7 ta' Meju 2011 ghall-habta tas-7.30 am l-ufficjali tal-Pulizija PS 1330 Alexander Schembri, PC 433 Rudolph Mallia, u PC 1364 marru fl-inhawi ta' Ta' Cenc fil-limiti ta' Sannat Ghawdex peress li kienet dahlet informazzjoni li f'post partikolari fejn kien hemm diversi sigar izolati kien hemm zewgt ahwa mis-Sannat li kienu ramaw renja u cioe', xibka wieqfa, li biha kienu qeghdin jonsbu ghall-ghasafar. Hekk kif waslu fuq il-post raw zewg persuni jitbeghdu b'pass mghaggel minn xi sigar li kien hemm f'direzzjonijiet opposti. Il-pulizija grew warajhom, lahquhom u waqfuhom. Iz-zewg persuni intercettati kienu l-imputat u huh Francis Spiteri. L-imputat stqarr li ma kien jaf xejn dwar ir-renja.

Ikkunsidrat:

6. Ghalkemm l-appellant jiddeskrivih bhala "l-ewwel aggravju" l-uniku aggravju tal-appellant jikkonsisti filli jsostni li l-ewwel Qorti ma ghamlitx apprezzament sew u xieraq tal-provi kif irrizultaw quddiemha.

7. Dwar din ix-xorta ta' aggravju il-gurisprudenza ta' din il-Qorti hi cara u kostanti fis-sens li din il-Qorti ma tiddisturbax l-apprezzament tal-provi li tkun ghamlet l-ewwel Qorti jekk mhux ghal ragunijiet gravi b'mod li din il-Qorti tirrevedi l-apprezzament ta' dik il-Qorti fl-eventwalita' biss li l-ewwel Qorti ma setghetx ragionevolment tasal ghall-konkluzjonijiet li waslet ghalihom fuq l-iskorta tal-provi prodotti quddiemha.

8. Din il-Qorti kellha l-opportunita' li tisma' mill-gdid lix-xhieda li nstemghu mill-ewwel Qorti u ghalhekk qiegħda f'pozizzjoni li tagħmel l-apprezzament tagħha tal-istess xhieda. Din il-Qorti, in fatti, semghet mill-gdid lil PS 1330 Alexander Schembri, PC 433 Rudolph Mallia, lill-imputat

appellant Raymond Spiteri u lil Martin Vella prodott mill-imputat appellant.

9. Fl-affidavit tieghu quddiem l-ewwel Qorti li gie konfermat quddiem din il-Qorti PS 1330 stqarr li fis-7 ta' Mejju 2011 ghall-habta tas-7.30 am kien tela Ghawdex flimkien ma zewg ufficjali ohra tal-pulizija u cioe' PC 433 u PC 1364 u flimkien marru fl-inhawi ta' Ta' Cenc peress li kellu informazzjoni li f'post partikolari f'diversi sigar izolati kien hemm zewgt ahwa mis-Sannat li kienu tellghu renja, xibka wieqfa, u biha kien qed jonsbu ghall-ghasafar. Hekk kif waslu fuq il-post indikat ra zewgt persuni johorgu jigru minn wara s-sigar msemija u telqu f'direzzjonijiet opposti wiehed b'pass mghaggel lejn ix-xellug u l-iehor jigri lejn il-lemin. Peress li t-territorju hu wiehed catt setghu isegwuhom b'ghajnejhom u wara li grew warajhom il-persuni gew intercettati u mwaqqfa. Iz-zewg persuni kienu Francis Spiteri u huh l-imputat li kien akkumpanjat minn kelb tal-kacca u stqarr li huwa kien hareg jimxi mixja fil-kampanja. L-imputat u huh it-tnejn qalu lill-pulizija li r-renja ma kienetx taghhom izda Francis Spiteri, meta mitlub mill-pulizija biex jehodhom sabiex jurihom ir-renja huwa hadhom direttament fuq il-post.

10. Meta xehed quddiem din il-Qorti fil-5 ta' Ottubru 2012, PS 1330, wara li kkonferma l-affidavit tieghu, beda biex jispecifica li x-xhud Martin Vella ma kienx fuq il-post u ma kien hemm hadd izjed hlief il-pulizija u z-zewg persuni li eventwalment gew intercettati. Huwa insista illi kieku dak il-hin li kienu huma fuq il-post kien hemm Martin Vella dan kien jarah. Ir-renja tikkonsisti f'xibka wieqfa fuq zewg pajpijiet irqiqa hafna li l-ghasafar ma jarawhiex jibqghu deklin fiha u jithabblu fiha. Il-pulizija ir-renja ma kienux rawha u kien l-imputat li hadhom hdejha fejn kienet armata. Xehed ukoll li huwa u z-zewg ufficjali l-ohra tal-pulizija marru fuq il-post b'vettura Land Rover filghodu u kienu telqu minn Malta. Il-Land Rover kellha mpingija fuqha l-kelma "Pulizija". Ghalkemm ma eskludix li setghu kienu marru xi ufficjali ohra, appartu s-sewwieq tal-vettura tal-pulizija, kienu t-tlett ufficjali msemija li hadu sehem attiv fl-investigazzjoni. Zied jghid li meta ra liz-zewg persuni msemija dawn ma kienux weqfin jew

jippassiggaw izda hargu minn taht is-sigar wiehed jigri u l-iehor b'pass mghaggel f'direzzjonijiet opposti.

11. In kontroezami x-xhud zied li kien l-imputat li telaq jigri tant li l-pulizija lahquh biss bil-Land Rover. Mistoqsi jekk meta ra l-ewwel darba liz-zewg persuni dawn kienux imbeghdin minn xulxin PS 1330 insista li meta rahom kienu flimkien izda imbghad infirdu u marru f'direzzjonijiet opposti. Fuqhom ma sabulhom xejn u anqas id-dar taghhom ma sabu xejn relevanti. Huwa xehed ukoll li r-renja ma ghandha ebda uzu iehor hlief biex biha taqbad l-ghasafar li jithabblu fiha. Vetturi ma rrizultax li l-ahwa Spiteri kellhom fuq il-post izda sostna li fil-fatt il-post ma kienx boghod mir-residenzi taghhom.

12. PS 1330 xehed ukoll li huwa kien ta struzzjonijiet lill-kollega tieghu biex jiehu lill-impurat id-dar tieghu biex jara ghandux armi registrati fuq ismu u xi hin wara l-imputat ttiehed lura fuq il-post Ta Cenc. Jghid li l-imputat f'xi hin kien ukoll hdejn ir-renja izda mhux flimkien ma' Francis Spiteri. In kontro-ezami, izda, x-xhud wera certu incertezza jekk l-imputat kienx rega lura fuq il-post wara li kien ittiehed id-dar ghalkemm baqa' jghid li l-impresjoni tieghu kienet li wara li kien ittiehed id-dar Raymond Spiteri kien rega rritorna fuq il-post f'Ta Cenc ghalkemm kien dubjuz dwar din ic-cirkostanza.

12. PC 433 Rudolph Mallia, fl-affidavit tieghu tat-8 ta' Awwissu 2011 quddiem l-ewwel Qorti stqarr li fis-7 ta' Mejju 2011 mar flimkien ma' PS 1330 u PC1364 f' Ta Cenc fuq informazzjoni li kellhom u x'hin waslu fuq il-post raw zewg persuni rgjel li kienu vicini is-sigar li qabdu jimxu f'direzzjonijiet differenti minn xulxin b'pass mghaggel. Wahda mill-persuni kienet l-imputat li cahad li r-renja kienet tieghu izda meta mistoqsi x'kien qieghed jaghmel jdur mas-sigar fejn kien hemm ir-renja u ghaliex hu u huh telqu b'pass mghaggel f'direzzjonijiet differenti x'hin raw lil pulizija sejrjn fuqhom Raymond Spiteri ma wegibx. Aktar tard mar fir-residenza ta' Raymond Spiteri fejn sab li kellu s-snieter in regola.

13. Meta xehed quddiem il-Qorti fil-5 ta' Ottubru 2012 PC 433 xehed li kelhom informazzjoni li zewgt ahwa mis-Sannat kienu qed imorru Ta' Cenc fejn qatta sigar fejn kien ikun hemm renja u li filghodu kienu jmorru jiccekkjawha. Fis-7 ta' Mejju marru fuq il-post biex jinvestigaw. X'hin waslu raw zewg individwi hergin b'pass naqra mgħaggel mis-sigar u marru f'direzzjonijiet opposti u waqt li s-surgent zamm lil wiehed minnhom, u cioe lill-imputat waqt li huwa tela bil-karozza u zamm lill-persuna l-oħra li rrizulta kienet Francis Spiteri, hu l-imputat. Zied li fis-sigar minn fejn raw liz-zewg persuni hergin sabu renja izda kemm Francis Spiteri kif ukoll l-imputat t-tnejn cahdu li r-renja kienet tagħhom. Mistoqsija x'kien qieghdin jagħmlu fil-post u għaliex telqu x'hin raw lill-pulizija peress li filli kienu flimkien u filli nfirdu, huma ma kienux kapaci jagħtu risposta. Ix-xhud zied jghid li r-renja ma toqghodx magħha izda tarmha u wara tmur ticcekkja jekk inqabdux xi ghasafar fiha. Wara li ntercettaw liz-zewg persuni dawn laqqagħhom flimkien fuq il-post għal ftit hin. Zied li kien hemm xi nies jimxu bil-klieb fl-inhawi izda dawn kienu 'l bogħod xi 200 jew 300 metru. Zied li wara tfittxija mal-ewwel sabu r-renja li kienet fis-sigar. Ir-residenza tal-imputat u ta huh ma kienux bogħod mill-post fejn nstabet ir-renja.

14. In kontro-ezami x-xhud zied li meta raw liz-zewg persuni dawn kienu vicin hafna tas-sigar fejn wara nstabet ir-renja. Jghid li t-tnejn ittiehdu hdejn ir-renja izda ftit wara ha lill-imputat id-dar tieghu u halla lill-Francis Spiteri mas-Surgent izda imbghad ha wkoll lil Francis Spiteri d-dar tieghu. Fuq il-persuna taz-zewg persuni ma nstab xejn u anqas instab xejn fl-inhawi tas-sigar hlief ir-renja. It-tnejn cahdu li r-renja kienet tagħhom u meta staqsewhom għaliex x'kienu qed jagħmlu hemm u għaliex infirdu kif raw lill-pulizija t-tnejn ma kienux jafu x'ha jaqbd u jwiegbu u ma wiegbu xejn. Ma ftakar xejn dwar jekk l-imputat kienx akkompanjat minn xi kelb.

15. Xehed l-imputat Raymond Spiteri. Dan qal li kien jippassigga flimkien mal-kelb tieghu f'Ta Cenc u ltaqa' ma certu Martin, sellimlu u baqa' sejjer. F'hin minnhom ra jeep tal-pulizija geġja sparata għal go fih. Mar fuqhom u

kellimhom u qallhom bongu u wegguh billi qalulu bongu u staqsewh ir-renja fejn kienet. Wiegeb li ma kellu xejn. Sadattant marru fejn huh Francis Spiteri li kien cirka tul ta' ground boghod minnu u li wkoll kien qieghed jippassigga fl-inhawi. Il-pulizija staqsewh ghas-senter u meta qallhom li kien id-dar rikkbuh fil-vettura taghhom flimkien mal-kelb u haduh id-dar tieghu fejn sabu li kollox kien sew. Jghid li meta kien Ta Cenc f'ebda mument ma ra r-renja. Mitlub fejn kienet ir-renja l-imputat indika fuq ritratt tal-inhawi fil-process bl-ittra H il-post fis-sigar fejn huh qallu li kien hemm ir-renja. Meta haduh id-dar minn hemm ma regax lura Ta Cenc. Mistoqsi ghaliex il-pulizija xehedu li kemm lilu u lil huh haduhom hdejn ir-renja meta hu kien qed jghid li lilu qatt ma haduh hdejn ir-renja l-imputat ma tax spjegazzjoni. Xehed li pulizija kien hemm b'kollox sitta. Cahad li f'xi hin il-pulizija kienu laqqghuh ma' huh Francis Spiteri. Huwa jghid ukoll li dakinhar ma kienx ltaqa' ma huh jippassigga f'Ta Cenc ghalkemm kien rah fl-inhawi; huwa kien hierreg minn Ta Cenc u lil huh rah diehel fiz-zona. Lil huh izda ma kellmux u anqas avvicinah izda ra lill-pulizija jwaqqfuh.

16. Fl-ahhar xehed ukoll in difeza Martin Vella. Xehed li dakinhar kien hareg jippassigga filghodu bil-klieb u ltaqa ma' Raymond Spiteri u sellimlu. Baqa miexi lejn il-vettura tieghu u x'hin wasal hdejha ra l-Land Rover tal-pulizija u ra lil-Raymond Spiteri bil-kelb resqin lejn il-vettura tal-pulizija u rikbu fiha. Wara ra wkoll lill-pulizija jiltaqghu ma' persuna pajzana ohra li wara sar jaf li kienet l-imputat. Rahom sejr in lejn il-lemin lejn xi sigar u wara rahom imorru lejn ix-xellug lejn ftit sigar ohra. Qaghad jistenna lil Raymond Spiteri biex isaqsih x'gara u dan qallu l-istorja x'gara u Spiteri qallu li l-pulizija kienu ser jirrapportawhom u kien ser itellghu b'xhud. Mistoqsi jekk il-pulizija rawhx wiegeb li Alla hares rawh ghax kienu jigbru lilu wkoll.

17. Il-Qorti ghamlet ir-rassenja estensiva tal-provi prodotti in vista tan-natura tal-aggravju tal-appellant li jirrikjedi li din il-Qorti tezamina akkuratament il-provi sabiex tkun tista' taghmel id-determinazzjoni taghha jekk l-ewwel Qorti kellix provi tali quddiemha li setghu ragionevolment iwassluha ghall-htija tal-imputat. Din il-

Qorti, bla tlaqlieq ta' xejn, hi tal-fehma li l-provi prodotti huma tali li ma jaghtux lok ghal ragunijiet gravi li jistghu iwasslu lil din il-Qorti sabiex tiddisturba l-apprezzament li ghamlet l-ewwel Qorti peress li l-istess provi setghu ragionevolment iwasslu lil dik il-Qorti ghall-konkluzjonijiet li waslet ghalihom.

18. Il-kwadru tal-fatti li johrog mill-provi prodotti hu li fid-data u hin in kwistjoni waslu fuq il-post il-pulizija bil-vettura tal-pulizija taghhom. X'hin waslu fuq il-post dawn lemhu lil zewg persuni, fosthom l-imputat, li kienu hdejn xi sigar jinfindu tal-anqas b'pass mghaggel u jmorru f'direzzjonijiet opposti sakemm gew intercettati mill-pulizija. Irrizulta li fis-sigar li magembhom il-pulizija lemhet liz-zewg persuni msemijja, fosthom l-imputat, nstabet renja armata fuq zewg pajpijiet u li tikkonsisti f'xibka rqiqqa ferm li tintuza biss biex taqbad l-ghasafar. Fuq dawn il-fatti kemm PS 1330 u PC 433 jaqblu sostanzjalment fix-xiehda taghhom u kienu kategorici li liz-zewg persuni msemijja, fosthom l-imputat rawhom it-tnejn hergin minn wara jew minn hdejn is-sigar fejn nstabet ir-renja. PS 1330 izid li l-pulizija ma kienux raw ir-renja u kien Frans Spiteri li, ghalkemm meta mistoqsi qal li ma kellu ebda renja, wassal lill-pulizija safejn kien hemm ir-renja fis-sigar li minn warajhom kienu raw lilu u lill-imputat johorgu. Dan ir-rakkont kien sostanzjalment jikkombacja ma' dak li PS 1330 stqarr fl-affidavit tieghu tal-31 ta' Mejju 2011, u cioe ftit wara li gara l-incident kif ukoll ma' dak li stqarr PC 433 fl-affidavit tieghu tat-8 ta' Awwissu 2011 u li sostanzjalment jikkombacja wkoll max-xhieda taghhom quddiem din il-Qorti.

19. L-appellant jilmenta li kien hemm nuqqas kbir ta' provi u l-ewwel Qorti kellha taghti aktar piz probatorju lix-xiehda ta' Martin Vella li kien xhud okulari fuq il-post. Il-Qorti taqbel li ma kienx hemm xi kwantita' kbira ta' provi li gew prodotti bdana kollu x-xiehda tal-ufficjali tal-pulizija, jekk emmnuta mill-Qorti, kienet sufficjenti sabiex l-ewwel Qorti ssib htija fl-imputat u di fatti jidher evidenti li l-ewwel Qorti abbraccjat ix-xiehda taghhom u skartat dik tal-imputat. In kwantu ghax-xiehda ta' Martin Vella, anki jekk emmnuta, din ma hix tali li tiskossa serjament id-

depozizzjonijiet tal-ufficjali tal-pulizija u l-ewwel Qorti ghalhekk kienet intitolata li xorta taghti affidament lix-xiehda ta' PS 1330 u PC 433. Certament hu piuttost stran li Martin Vella, li kien ex-pulizija, ma jissenjalax lill-pulizija li waslu fuq il-post il-prezenza tieghu sabiex jara kif seta' jghinhom jew biex jiskopri x'kien qieghed jigri. Minflok, ir-risposta tieghu meta gie mistoqsi kienet "Alla haress rawni ghax kienu jigbruni bhalma gabru lilhom".

20. Huwa minnu li mix-xiehda ta' PS 1330 u PC 433 quddiem din il-Qorti rrizultaw certi diskrepanzi izda xorta jibqa' l-fatt li f'dawk l-elementi tax-xiehda taghhom l-aktar materjali sabiex tigi determinata l-htija o meno tal-imputat dik ix-xiehda baqghet wahda kostanti u konsistenti. Id-diskrepanzi bejn xhieda ma hix xi fenomenu rari fi processi kriminali speċjalment, bhal f'dan il-kaz, meta x-xhieda jkunu qieghdin jixhdu mill-memorja dwar fatti li graw zmien piuttost twil qabel, bhal fil-kaz ta' ILLUM

21. Evidentement, apparti l-inverosimiljanza tal-fatt li l-imputat jara lil huh jippassigga fl-istess inhawi fejn kien qieghed jippassigga hu u ma jaghmel ebda tentattiv li javvicina lil huh biex isellimlu jew ikellmu, jekk ix-xiehda tal-imputat hi minna allura necessarjament l-ufficjali tal-pulizija li xehedu gidbu bil-gurament meta xehedu quddiem din il-Qorti. Ma hux assolutament possibbli li dawn kienu semplicement qed jifklu jew jinsew meta xehdu li flok raw liz-zewg persuni f'postijiet differenti f'Ta Cenc jippassiggaw, kif jghid l-imputat, dawn xehedu li raw lill-imputat flimkien ma persuna ohra johorgu minn wara s-sigar b'pass mghaggel u jinfirdu hekk kif lemhu li kienu waslu l-pulizija u wara nstabet ir-renja fl-istess sigar. Din il-Qorti ma ssib ebda raguni sabiex tasal ghall-konkluzjoni li l-istess ufficjali ma kienux qieghdin jghidu l-verita' meta xehedu quddiemha u anzi kienu f'dan ir-rigward konsistenti u kategorici u kkorroboraw lil xulxin b'mod li din il-Qorti ma ssib ebda raguni valida sabiex tirrevedi l-apprezzament tal-ewwel Qorti meta tat affidament lix-xiehda taghhom.

22. L-appellant ilmenta wkoll mill-fatt li fil-fehma tieghu huwa inkonsistenti ghall-ahhar il-fatt li l-imputat gie liberat

Kopja Informali ta' Sentenza

mit-tielet imputazzjoni izda nstab hati tal-ewwel zewg imputazzjonijiet. Tenut kont tal-fatt, izda, li din il-Qorti sabet li kien hemm provi bizzejjed li fuqhom l-ewwel Qorti setghet ragionevolment issib htija fl-imputat tal-ewwel zewg imputazzjonijiet kif sabet l-ewwel Qorti dan ikun ifisser li jekk ghandu ragun l-imputat f'dan l-ilment tieghu il-konsegwenza kienet tkun li l-ewwel Qorti messa sabet htija wkoll tat-tielet imputazzjoni.

23. Ghalhekk, din il-Qorti ma ssibx ragunijiet bizzejjed sabiex tiddisturba l-apprezzament li ghamlet l-ewwel Qorti tal-provi prodotti u l-konkluzjonijiet li waslet ghalihom.

Ghall-motivi premessi din il-Qorti tichad l-appell ta' Raymond Spiteri u tikkonferma s-sentenza appellata.

< Sentenza Finali >

-----TMIEM-----